

أسباب التخلص من الهوى
من كلام الإمام ابن القيم رحمه الله

نفسانی خواہشات سے

نجات کے ذرائع

تألیف

امام ابن القیم رحمہ اللہ

ترجمہ

عبدالهادی عبدالخالق مدنی

کاشانہ خلیق اٹوبازار سدھارتھ نگر یوپی

داعی احساء اسلامک سینٹر سعودی عرب

حقوق الطبع محفوظة

بِسْمِ اللّٰهِ الرَّحْمٰنِ الرَّحِيْمِ

مُقْتَدِّمَةٌ

نفسانی خواہشات کی پیروی دنیا و آخرت کی بہت ساری بلاوں کا سبب ہے اور اس کی مخالفت بہت ساری بھلائیوں کا ضامن۔ ایسے لوگ جو نفسانی خواہشات کے جال میں گرفتار ہو جاتے ہیں اس سے آزادی بڑی مشکل ہوتی ہے لیکن اللہ کی توفیق پھر بندہ کی ہمت و عزیمت سے ہر کام آسان ہو جاتا ہے۔

زیر نظر رسالہ علامہ ابن قیم رحمہ اللہ کے افادات علمیہ میں سے ہے جس کے اندر خواہشات کے دام فریب میں گرفتار لوگوں کے لئے انتہائی موثر، دلکش اور شفاقتہ اسلوب میں 50 علاج تجویز کیا گیا ہے۔ علامہ کا نام لے لینا ہی کسی تحریر کی قیمت و افادیت بتلانے کے لئے کافی ہے۔ اردو داں طبقہ کے استفادے کے لئے اسے اردو کے قالب میں

نفسانی خواہشات سے نجات کے ذرائع

منتقل کیا گیا ہے نیز موضوع کی تفہیم و تسہیل کی خاطر عناوین کا اضافہ کر دیا گیا ہے۔

اللہ تعالیٰ سے دعا ہے کہ مولاۓ کریم زیر نظر رسالہ کے مؤلف،
مترجم اور اس کی نشر و اشاعت میں معاون تمام افراد کو جزاے خیر سے
نوازے۔ آمین

دعا گو

عبدالہادی عبد الخالق مدنی

کاشانہ خلیق۔ الٹوبازار۔ سدھارتھ نگر۔ یوپی۔ انڈیا

داعی احساء اسلامک سینٹر۔ سعودی عرب

موباائل: 0509067342 (00966)



خواہش کا مفہوم:

اپنی طبیعت اور مزاج کے موافق کسی چیز کی طرف میلان کا نام خواہش ہے۔ انسانی بقا کے پیش نظر انسان کے اندر اس میلان اور خواہش کی تخلیق کی گئی ہے۔ کیونکہ اگر انسان کے اندر رکھانے پینے اور نکاح کرنے کا میلان نہ ہو تو رکھانے پینے اور نکاح سے رک جانے کی وجہ سے ہلاک ہو جائے۔

خواہش انسان کو اپنا مقصد و مراد حاصل کرنے پر آمادہ کرتی ہے جیسا کہ غصہ و غضب انسان سے اذیت رسائیں چیزوں کو دفع کرتا ہے لہذا خواہش نہ ہی مطلقاً قابل مذمت ہے اور نہ ہی مطلقاً قابل تعریف۔ جیسا کہ غضب ہے کہ نہ وہ مطلقاً مذموم ہے اور نہ ہی مطلقاً محمود۔ بلکہ خواہش یا

غصب دونوں کی برائی میں قدرے تفصیل ہے۔ وقت، حالات اور موقع کے لحاظ سے کبھی یہ بہتر ہوتے ہیں اور کبھی بدتر۔

خواہش کی مذمت کیوں؟

چونکہ بیشتر خواہشات کے پیچھے چلنے والے، شہوات کا اتباع کرنے والے، غصب پرست لوگ نفع بخش حد پر نہیں رکتے، اس لئے عمومی غلبہ ضرر کو دیکھتے ہوئے خواہش، شہوت اور غصب کی مذمت مطلقاً کرداری جاتی ہے کیونکہ بہت کم ایسے لوگ ہیں جو ان قوتوں میں عدل کر سکتے ہوں اور حدود پر ٹھہر جاتے ہوں۔ جیسا کہ مزاجوں میں ہوتا ہے کہ ہر طرح سے معتدل مزاج انسان کمیاب ہوتے ہیں، کسی نہ کسی خلط اور کیفیت کا غلبہ ضرور ہوتا ہے۔ لہذا ایک ناصح کوشش کو شہوت و غصب کی قوتوں کو اعتدال پرلانے کی پوری کوشش کرنی چاہئے۔

چونکہ خواہش میں اعتدال افراد عالم کی اکثریت کے لئے نہایت ہی دشوار ہے اسی لئے اللہ تعالیٰ نے قرآن مجید میں جب جب خواہش کا ذکر کیا تو اس کی مذمت فرمائی اور حدیث نبوی میں بھی اس کی مذمت ہی آئی ہے البتہ جب کوئی قید اور تخصیص ہو تو معاملہ مختلف ہو جاتا ہے جیسا مکمل دلائل سے مزین متنوع ومنفرد موضوعات پر مشتمل مفت آن لائن مکتبہ

کہ نبی ﷺ نے فرمایا:

”تم میں سے اس وقت تک کوئی مومن نہیں ہو سکتا جب تک
کہ اس کی خواہشات میری لائی ہوئی شریعت کے تابع نہ
ہو جائیں“۔ (شرح السنۃ)

یہ مقولہ مشہور ہے کہ خواہش غیر محفوظ جائے پناہ ہے۔

امام شعیؑ فرماتے ہیں کہ خواہش، خواہش پرست کو پستی میں
گرادیتی ہے۔ انجام کی فکر کے بغیر وقتی لذت کی طرف بلاقی اور فوری
طور پر شہوت پوری کرنے کے لئے آمادہ کرتی ہے خواہ اس کی بنا پر دنیا
و آخرت میں عظیم آلام و مصائب کا سامنا کرنا پڑے۔

واضح رہے کہ آخرت سے پہلے دنیا میں ہی ہر عمل کا ایک انجام ہوتا
ہے لیکن خواہش انسان کی عاقبت اندیشی ختم کر کے اسے انجام کے دیکھنے
سے انداھا کر دیتی ہے۔ جبکہ عقل اور دین و مرمت انسان کو ہر ایسی لذت
وشہوت سے روکتے ہیں جن کا انجام ندادامت و شرمندگی اور درد والم ہو۔
نفس جب ان لذتوں اور شہوتوں کی طرف بڑھتا ہے تو دین و عقل
و مرمت میں سے ہر ایک اس سے مخاطب ہو کے کہتے ہیں کہ ایسا نہ کر۔

لیکن اطاعت اسی کی ہوتی ہے جو غالب ہو۔

آپ دیکھتے ہیں کہ ایک بچہ اپنی خواہش کو ترجیح دیتا ہے خواہ اس کے نتیجے میں بربادی ہاتھ آئے کیونکہ وہ عقل کا کچا ہوتا ہے۔ ایک بے دین آدمی اپنی خواہش کو ترجیح دیتا ہے خواہ اس کا نتیجہ آخرت کی تباہی ہو کیونکہ وہ دین کا کچا ہوتا ہے اور ایک بے مرمت انسان اپنی خواہش کو ترجیح دیتا ہے خواہ اس کی مرمت داغدار یا ختم ہو جائے کیونکہ وہ مرمت کا کچا ہوتا ہے۔

امام شافعی رحمہ اللہ کا یہ قول سنہرے حروف سے لکھنے کے قابل ہے
کہ اگر مجھے معلوم ہو جائے کہ ٹھنڈا پانی پینے سے میری مرمت میں خلل پڑے گا تو میں اسے نہیں پی سکتا !!

خواہشات آزمائش ہیں:

چونکہ انسان کا امتحان خواہشات کے ذریعے رکھا گیا ہے اور وہ ہر وقت کسی حادثہ سے دوچار ہوتا رہتا ہے، اس لئے اس کے وجود میں دو حاکم بنادیئے گئے، ایک عقل اور دوسرا دین۔ پھر انسان کو حکم دیا گیا کہ خواہشات کے حادث کو ہمیشہ ان دونوں حاکموں کے پاس لے جائے محکم دلائل سے مزین متنوع ومنفرد موضوعات پر مشتمل مفت آن لائن مکتبہ

نفسانی خواہشات سے نجات کے ذرائع

اور ان کے فیصلوں پر سرتسلیم خم کرے۔ انسان کو چاہئے کہ ایسی خواہشات کو بھی دبائے کی عادت ڈالے جن کا انجام مامون و محفوظ ہو، تاکہ اس میں اذیت ناک انجام والی خواہشات کے چھوڑ دینے کی قوت پیدا ہو۔

خواہش کی غلامی سے نجات کیسے؟

اگر یہ سوال کیا جائے کہ اس شخص کے نجات کی کیا صورت ہے جو خواہشات کا غلام بن چکا ہے؟ تو اس کا جواب یہ ہے کہ اللہ کی توفیق اور مدد سے آئندہ سطور میں ذکر کئے گئے چند امور کے اپنانے سے اس کی نجات ممکن ہے۔

آزادانہ عزیمت:

۱۔ ایسی آزادانہ عزیمت جس میں اپنے نفس کے موافق و مخالف غیرت موجود ہو۔

صبر کا تلخ گھونٹ:

۲۔ صبر کا تلخ گھونٹ جس کی تلخی گوارہ کرنے پر اس گھڑی اپنے نفس کو آمادہ کر سکے۔

نفسانی قوت:

۳۔ وہ نفسانی قوت جو اس تلخ گھونٹ کے پینے پر حوصلہ افزائی کرے۔ درحقیقت شجاعت ایک گھڑی کی صبر ہی کا نام ہے۔ اور وہ زندگی کتنی پر کیف زندگی ہے جسے بندہ نے اپنے صبر سے پایا ہو۔

عاقبت اندیشی:

۴۔ حسن عاقبت اور خوش انجامی کو پیش نظر رکھنا اور اس کو تلخی کا علاج سمجھنا۔

لذت والم کا موازنہ:

۵۔ اس بات کو مدنظر رکھنا کہ خواہشات کی لذت سے وہ تکلیف اور سزا کہیں زیادہ ہے جو اس کے نتیجہ میں آتی ہے۔

اپنے مقام و مرتبہ کا خیال:

۶۔ اللہ کے نزدیک اور اس کے بندوں کے دلوں میں موجود اپنے مقام و مرتبہ کو بچانے کی کوشش کرنا کیونکہ یہ چیز خواہشات کی لذت سے بہت بہتر اور زیادہ سودمند ہے۔

پاکداری کی مٹھاس کو ترجیح:

۷۔ عفت و پاکداری کی لذت و مٹھاس کو گناہ و معصیت کی لذت

پر ترجیح دینا۔

شیطان کی عداوت:

۸۔ اس بات پر خوش ہونا کہ اپنے دشمن (شیطان) پر غلبہ حاصل کر لیا اور اسے غیظ و غصب اور فکر و غم کے ساتھ ناکام و نامراد واپس کر دیا اور اس کی امید و آرزو پوری نہ ہو سکی۔

معلوم ہونا چاہئے کہ اللہ تعالیٰ کو اپنے بندے سے متعلق یہ بات بہت پسند ہے کہ وہ اپنے دشمن کی ناک مٹی میں ملائے اور اسے غصہ دلائے جیسا کہ قرآن مجید میں ارشاد باری ہے:

﴿وَلَا يَطَّهُونَ مَوْطِئًا يَغْيِظُ الْكُفَّارَ وَلَا يَنَالُونَ مِنْ عَدُوٍ﴾

﴿نَيْلًا إِلَّا كُتِبَ لَهُمْ بِهِ عَمَلٌ صَالِحٌ﴾ التوبۃ / ۱۲۰

(اور جو کسی ایسی جگہ چلے جو کفار کے لئے موجب غیظ ہوا ہو اور دشمنوں کی جو کچھ خبر لی ان سب پر ان کے نام [ایک ایک] نیک کام لکھا گیا۔)

نیز فرمایا:

﴿لِيَغِيظَ بِهِمُ الْكُفَّار﴾ الفتح / ٢٩

(تاکہ ان کی وجہ سے کافروں کو چڑائے۔)

نیز فرمایا:

﴿وَمَنْ يُهَا جِرْ فِي سَبِيلِ اللَّهِ يَجِدْ فِي الْأَرْضِ
مُرَاغَمًا كَثِيرًا وَسَعَةً﴾ النساء / ١٠٠

(جو کوئی اللہ کی راہ میں وطن کو چھوڑے گا وہ زمین میں بہت سی
قیام کی جگہیں بھی پائے گا اور کشادگی بھی۔)

قیام کی جگہوں سے مراد وہ جگہیں ہیں جن کے ذریعے اللہ کے
دشمنوں کی ناک مٹی میں ملا سکے۔

پھی محبت کی علامت یہ ہے کہ محبوب کے دشمنوں کو بتلائے غیظ کیا
جائے اور ان کی ناک خاک آلو دکی جائے۔

مقصد تخلیق پر غور:

۹۔ اس بات پر غور کرنا کہ اس کی تخلیق خواہشات کے پیچھے چلنے
کے لئے نہیں ہوئی بلکہ ایسے عظیم کام کے لئے اسے وجود بخشا گیا ہے جس

کا پانا خواہشات سے دوری کے بغیر ناممکن ہے۔

تمیز نفع و ضرر:

۱۰۔ اپنے نفس کو ایسی چیزوں کا خوگرنہ بنائے جس کی بنا پر ایک بے عقل چوپا یہ اس سے بہتر قرار پائے کیونکہ حیوان طبعی طور پر اپنے نفع و ضرر کی تمیز کر لیتا ہے اور نقصان پر فائدہ کو ترجیح دیتا ہے۔ انسان کو اسی مقصد کی خاطر عقل سے نوازا گیا، اگر وہ نفع و ضرر میں تمیز نہ کر سکے یا تمیز و معرفت کے باوجود ضرر کو ترجیح دے تو ظاہر ہے کہ ایک بے خرد چوپائے کی حالت اس سے بہتر قرار پائے گی۔

برے انعام پر غور:

۱۱۔ اپنے دل میں خواہشات کے انعام پر غور کرے اور دیکھے کہ گناہوں اور نافرمانیوں کی بنا پر کتنی فضیلتیں فوت ہو گئیں اور کتنی ذلتیں سے ہمکنار ہونا پڑا۔ ایک لقمہ نے کتنے لقموں سے محروم کر دیا۔ ایک لذت نے کتنی لذتوں سے دور کر دیا۔

کتنی ہی خواہشات اور شہوتیں ایسی ہیں جو انسان کی شان و شوکت کو مٹی میں ملا دیتی ہیں۔ اس کا سر جھکا دیتی اور اس کی نیک نامی کو بدنا میں محکم دلائل سے مزین متنوع و منفرد موضوعات پر مشتمل مفت آن لائن مکتبہ

نفسانی خواہشات سے نجات کے ذرائع

سے بدل دیتی ہیں۔ اس کی رسائی کا سامان فراہم کرتی اور اس کے وجود کو ایسی ذلت و عار سے لت پت کر دیتی ہیں جسے پانی سے دھو کر صاف نہیں کیا جاسکتا مگر کیا کیا جائے کہ خواہش پرست کی آنکھیں اندر ہو جاتی ہیں۔

کیا کھویا کیا پایا؟

۱۲۔ جس سے اس کی خواہش متعلق ہے اس سے مقصد کی تکمیل کے بعد کا تصور کرے اور ضرورت پوری ہونے کے بعد اپنی حالت کا جائزہ لے اور غور کرے کہ اس نے کیا کھویا اور کیا پایا۔

اپنی ذات شریف:

۱۳۔ دوسروں کے بارے میں اس بات کا کما حقہ تصور کرے پھر اپنے آپ کو اس مقام پر لے جائے اور دیکھئے: کیا دونوں معاملے میں اس کی عقل کا فیصلہ ایک ہی ہے؟؟

عقل و دین کا فیصلہ:

۱۴۔ اپنے نفس کے مطالبہ پر غور کرے اور اپنی عقل اور اپنے دین

سے اس کے متعلق دریافت کرے، یہ دونوں اسے بتائیں گے کہ یہ کوئی اہم بات نہیں ہے۔

عبداللہ بن مسعود رضی اللہ عنہ فرماتے ہیں: جب تم میں سے کسی شخص کو کوئی عورت اچھی لگے تو اس کی گندی اور بدبو دار جگہوں کا خیال کرے (وہ بری لگنے لگے گی)۔

ذلت سے برتری:

۱۵۔ خواہش کی غلامی کی ذلت سے اپنے آپ کو بلند تصور کرے۔
جو شخص ایک بار بھی اپنی خواہش کے پیچھے چلتا ہے لازمی طور پر اپنے آپ میں ذلت محسوس کرتا ہے۔ بندگان خواہشات کے اکٹھوں اور کبر و غرور سے دھوکا نہیں کھانا چاہئے کیونکہ وہ اندر ورنی طور پر کافی ذلیل اور پست ہوتے ہیں لیکن عجب انداز سے ذلت و غرور (احساسِ مکتنی و برتری) دونوں ان میں یکجا ہوتا ہے۔

خیر و شر کا موازنہ:

۱۶۔ دین و آبرو اور مال و جاہ کی سلامتی ایک طرف اور مطلوبہ لذت کا حصول ایک طرف، دونوں میں موازنہ کرے۔ ان دونوں کے محکم دلائل سے مزین متنوع و منفرد موضوعات پر مشتمل مفت آن لائن مکتبہ

درمیان قطعی کوئی نسبت نہیں۔ اس سے بڑا نادان کون ہوگا جو ایک کے بدله میں دوسرے کو فروخت کرے۔!

بلند ہمتی:

۱۷۔ اپنے دشمن کے زیر اقتدار اور اس کے قابو میں رہنے سے اپنے آپ کو بلند تصور کرے کیونکہ شیطان جب بندہ میں ہمت و عزیمت کی کمزوری اور خواہشات کی طرف جھکا دا اور میلان دیکھتا ہے تو اس کو زیر کرنے کی لائچ کرتا ہے اور موقع پاتے ہی اسے چت کر دیتا اور خواہشات کی لگام پہنا کر جہاں چاہتا ہے لے جاتا ہے۔ لیکن شیطان جب بندہ میں قوت و عزیمت، شرف نفس اور علو ہمت دیکھتا ہے تو اس کی اسیری کا حریص نہیں ہوتا البتہ چوری، چیکے اور دھوکے سے اسے ضرور نقصان پہنچانے کی کوشش کرتا ہے۔

خواہش کے نقصانات:

۱۸۔ یہ بات ذہن نشین رہے کہ خواہش جس چیز میں مل جاتی ہے اسے بگاڑ کے رکھ دیتی ہے۔

اگر علم میں خواہش نفس کی ملاوٹ ہو جائے تو بدعت و ضلالت جنم

لیتی ہے اور ایسا عالم خواہش پرستوں کی صفت میں شامل ہو جاتا ہے۔

اگر زہد میں اس کی آمیزش ہو جائے تو ریا کاری اور سنت رسول سے روگردانی پیدا ہو جاتی ہے۔

اگر فیصلہ کرنے میں اس کی ملاوٹ ہو جائے تو حق تلفی پر اکساتی ہے اور انسان کو ظالم بنادیتی ہے۔

اگر تقسیم میں اس کی ملاوٹ ہو جائے تو عادلانہ کے بجائے اسے ظالمانہ بنادیتی ہے۔

اگر مناصب کی تولیت و معزولی میں اس کی ملاوٹ ہو جائے تو انسان اللہ تعالیٰ اور مسلمانوں کی خیانت میں مبتلا ہو جاتا ہے پھر وہ اپنی خواہش سے الہیت و صلاحیت کو دیکھے بغیر جسے چاہتا ہے عہدہ و منصب سے نوازتا ہے اور جسے چاہتا ہے اس سے معزول کرتا ہے۔

اگر عبادت میں خواہش کی ملاوٹ ہو جائے تو وہ اطاعت اور تقرب کا ذریعہ باقی نہیں رہ جاتی۔

غرضیکہ جس چیز میں بھی خواہش نفس کی ملاوٹ ہو جاتی ہے اسے بگاڑ کے رکھ دیتی ہے۔

شیطان کا چور دروازہ:

۱۹۔ یہ بھی معلوم ہونا چاہئے کہ نفسانی خواہشات ہی کے چور دروازے سے شیطان انسان پر داخل ہوتا ہے۔ انسان کے دل و دماغ، فکر و نظر، اور اعمال و کردار میں فساد اور بگاڑ پیدا کرنے کے لئے شیطان دروازے کی تلاش میں ہوتا ہے پھر جب خواہشات کا دروازہ پا جاتا ہے تو اس کے ذریعہ داخل ہو کر تمام اعضاء میں زہر کی طرح پھیل جاتا ہے۔

شریعت کی خلاف ورزی:

۲۰۔ اللہ سبحانہ و تعالیٰ نے خواہشات کو اپنے رسول پر نازل کردہ شریعت کے منافی بنایا ہے اور خواہشات کی اتباع کو رسول کی اتباع کے مقابل قرار دیا ہے نیز لوگوں کی دو فتمیں بتائی ہیں: ایک وہ جو وحی کا اتباع کرتے ہیں، دوسرے وہ جو خواہشات کے پیچھے چلتے ہیں۔ قرآن مجید میں اس کا ذکر بکثرت ہوا ہے۔ فرمان باری ہے:

﴿فَإِنْ لَمْ يَسْتَجِيبُوا لَكَ فَاعْلَمُ أَنَّمَا يَتَّبِعُونَ أَهْوَاءَ هُمْ﴾

قصص ۵۰

(پھر اگر یہ آپ کی بات نہ مانیں تو آپ یقین کر لیں کہ یہ

نفسانی خواہشات سے نجات کے ذرائع

صرف اپنی خواہش کی پیروی کر رہے ہیں۔)

دوسری جگہ ارشاد ہے:

﴿وَلَئِنْ أَتَّبَعْتَ أَهْوَاءَ هُمْ بَعْدَ الَّذِي جَاءَكَ مِنْ

الْعِلْمِ مَا لَكَ مِنَ اللَّهِ مِنْ وَلِيٌّ وَلَا نَصِيرٌ﴾ البقرة ۱۲۰

(اور اگر آپ نے باوجود اپنے پاس علم آجائے کے پھر ان کی خواہشوں کی پیروی کی تو اللہ کے پاس آپ کا نہ تو کوئی ولی ہوگا اور نہ مددگار۔)

اس طرح کی اور بھی دیگر آیات ہیں۔

حیوانات کی مشابہت:

۲۱۔ اللہ تعالیٰ نے خواہش پرستوں کی تشبیہ ان حیوانات سے دی ہے جو صورت و معنی دونوں لحاظ سے سب سے حقیر اور خسیں مانے جاتے ہیں۔ کبھی کتے سے تشبیہ دی اور فرمایا:

﴿وَلِكِنَّهُ أَخْلَدَ إِلَى الْأَرْضِ وَاتَّبَعَ هَوَاهُ فَمَثَلُهُ كَمَثَلِ

الْكَلْبِ﴾ اعراف / ۲۷

(لیکن وہ تو دنیا کی طرف مائل ہو گیا اور اپنی نفسانی خواہش کی

پیروی کرنے لگا سو اس کی حالت کتنے کی سی ہو گئی۔)

اور کبھی گدھے سے تشبیہ دی اور فرمایا:

﴿كَانُهُمْ حُمُرٌ مُّسْتَنِفَرَةٌ فَرَثُ مِنْ قَسْوَرَةٍ﴾ مدثر/۵۰-۵۱

(گویا کہ وہ بد کے ہوئے گدھے ہیں جو شیر سے بھاگے ہوں)۔

اور کبھی اللہ تعالیٰ نے ان کی صورتیں بندروں اور سوروں کی شکل میں تبدیل فرمادی۔

نااہلی و نالائقی:

۲۲۔ خواہش کا پیروکار قیادت و سیادت اور امامت و پیشوائی کا اہل نہیں ہوتا اور نہ ہی اس لاکٹ ہوتا ہے کہ اس کی اطاعت کی جائے اور بات مانی جائے اسی ناطے اللہ تعالیٰ نے ایسے شخص کو امامت سے معزول فرمایا ہے اور اس کی بات ماننے سے روکا ہے۔ اللہ تعالیٰ نے اپنے خلیل ابراہیم علیہ السلام کو مخاطب کر کے فرمایا:

﴿إِنِّي جَاعِلُكَ لِلنَّاسِ إِمَاماً قَالَ وَمِنْ ذُرْيَتِي قَالَ

﴿لَا يَنَالُ عَهْدِي الظَّالِمِينَ﴾ البقرة/۱۲۳

(میں تمھیں لوگوں کا امام بنادوں گا، عرض کرنے لگے اور

نفسانی خواہشات سے نجات کے ذرائع

میری اولاد کو، فرمایا: میرا وعدہ ظالموں سے نہیں۔)

یعنی خواہش کے پیروکار سب کے سب ظالم ہیں لہذا اس وعدہ کے مستحق نہیں ہیں جیسا کہ اللہ تعالیٰ نے مزید فرمایا:

﴿بَلِ اتَّبَعَ الَّذِينَ ظَلَمُوا أَهْوَاءَ هُمْ بِغَيْرِ عِلْمٍ﴾ روم/۲۹

(بلکہ بات یہ ہے کہ ظالم تو بغیر علم کے خواہش کے پیچھے چل رہے ہیں۔)

ایک اور مقام پر اللہ تعالیٰ نے ایسے لوگوں کی اطاعت سے منع کرتے ہوئے ارشاد فرمایا:

﴿وَلَا تُطِعُ مَنْ أَغْفَلَنَا قَلْبَهُ عَنْ ذِكْرِنَا وَاتَّبَعَ هَوَاهُ

وَكَانَ أَمْرُهُ فُرُطًا﴾ الکھف/۲۸

(دیکھو اس کا کہنا نہ مانا جس کے دل کو ہم نے اپنے ذکر سے غافل کر دیا ہے اور جو اپنی خواہش کے پیچھے پڑا ہوا ہے اور جس کا کام حد سے گذر چکا ہے۔)

بت پرستی:

۲۳۔ اللہ تعالیٰ نے خواہش پرست کو بت پرست کے درجہ میں

محکم دلائل سے مزین متنوع ومنفرد موضوعات پر مشتمل مفت آن لائن مکتبہ

رکھا ہے۔ فرمایا:

﴿أَرَأَيْتَ مَنِ اتَّخَذَ إِلَهًا هَوَاهُ﴾ فرقان ۲۳

(کیا آپ نے اسے بھی دیکھا جو اپنی خواہش نفس کو اپنا معبد
بنائے ہوئے ہے)۔

اللّٰہ تعالیٰ نے یہ بات دو مقامات پر ارشاد فرمائی۔

امام حسن رحمہ اللہ فرماتے ہیں: اس سے وہ منافق مراد ہے کہ جس
چیز کی بھی خواہش کرتا ہے کر بیٹھتا ہے۔ نیز یہ بھی فرمایا کہ منافق اپنی
خواہشات کا غلام ہوتا ہے، اس کا نفس جس بات کی خواہش کرتا ہے وہ
کرتا جاتا ہے۔

جہنم کا باڑھ:

۲۲۔ نفسانی خواہشات ہی جہنم کا باڑھ ہیں، اسی سے جہنم گھری
ہوئی ہے لہذا جو نفسانی خواہشات کا شکار ہوگا جہنم سے دو چار ہوگا۔ جیسا
کہ صحیحین میں نبی ﷺ کا ارشاد ہے:
”جنت کو ناپسندیدہ چیزوں سے اور جہنم کو نفسانی خواہشات سے
گھیر دیا گیا ہے“۔

ترمذی میں ابو ہریرہ رضی اللہ عنہ سے مرفوعاً روایت ہے کہ:

”جب اللہ تعالیٰ نے جنت کی تخلیق فرمائی، جبریل علیہ السلام کو یہ حکم دے کر بھیجا کہ جنت کو اور اہل جنت کے لئے جو کچھ میں نے اس میں تیار کر رکھا ہے اس کو دیکھ کر آؤ۔ چنانچہ جب وہ جنت دیکھ کر واپس ہوئے تو کہا: تیری عزت کی قسم! تیرا جو بندہ اس کے بارے میں سننے گا وہ ضرور اس میں داخل ہو گا۔ پھر اللہ تعالیٰ کے حکم سے جنت کو ناگوار چیزوں سے گھیر دیا گیا۔ اللہ تعالیٰ نے جبریل کو دوبارہ جا کر دیکھنے کا حکم دیا جب کہ اسے ناپسندیدہ چیزوں سے گھیرا جا چکا تھا جبریل علیہ السلام نے واپس آ کر کہا: تیری عزت کی قسم! مجھے اندیشہ ہے کہ اس میں کوئی نہ داخل ہو سکے گا۔ پھر اللہ تعالیٰ نے فرمایا: جہنم اور اہل جہنم کے لئے میں نے جو کچھ تیار کر رکھا ہے اس کو جا کر دیکھو، جبریل آئے اور دیکھا کہ اس کا ایک حصہ دوسرے حصہ پر چڑھا جاتا ہے۔ لوٹ کر آئے اور باری تعالیٰ سے عرض کیا: تیری عزت کی قسم! اس کا حال جو سننے گا اس میں نہیں داخل ہو گا۔ پھر اللہ تعالیٰ کے حکم سے اس کو نفسانی خواہشات سے گھیر دیا گیا۔ اللہ تعالیٰ

نفسانی خواہشات سے نجات کے ذرائع

تعالیٰ نے فرمایا پھر جا کر دیکھو۔ اب دیکھا تو اسے شہوات سے
گھیرا جا چکا تھا۔ لوٹ کر آئے اور کہا: تیری عزت کی قسم! مجھے
اندیشہ ہے کہ اس سے کوئی نجات نہ پاسکے گا۔“
(امام ترمذی نے فرمایا کہ یہ حدیث حسن صحیح ہے)۔

اندیشہ کفر:

۲۵۔ نفسانی خواہشات کے پیچھے چلنے والے کے بارے میں
اسلام سے لاشعوری طور پر نکل جانے کا اندیشہ ہے۔ نبی ﷺ کا یہ فرمان
ثابت ہے:

”تم میں سے کوئی اس وقت تک مومن نہیں ہو سکتا جب تک کہ
اس کی خواہش میرے لائے ہوئے دین کے تابع نہ ہو جائے۔“
اور صحیح حدیث میں یہ بھی ہے کہ نبی ﷺ نے فرمایا:
”مجھے تمہارے بارے میں جس چیز کا سب سے زیادہ ڈر ہے
وہ تمہارے پیٹ اور شرمگاہ کی بہکادینے والی شہوتیں اور نفسانی
خواہشات کی گمراہ کن باتیں ہیں۔“

موجب ہلاکت:

۲۶۔ نفسانی خواہشات کے پیچھے چلانا موجب ہلاکت ہے۔

نفسانی خواہشات سے نجات کے ذرائع

نبی ﷺ کا ارشاد ہے:

”تین چیزیں باعث نجات اور تین چیزیں باعث ہلاکت ہیں:
نجات دینے والی پہلی چیز کھلے اور چھپے اللہ کا تقوی ہے۔
دوسری چیز خوشی اور ناراضی ہر حال میں حق گوئی، تیسرا چیز
فقیری اور امیری ہر حال میں میانہ روی ہے۔ اور ہلاک کرنے
والی پہلی چیز وہ نفسانی خواہش ہے جس کی اتباع کی جائے۔
دوسری چیز وہ بخل ہے جس کی بات مانی جائے اور تیسرا چیز
آدمی کی خود پسندی ہے۔“

باعث فتح وظفر:

۲۷۔ نفسانی خواہش کی مخالفت کرنے سے بندہ اپنے جسم اور دل
وزبان میں قوت پاتا ہے۔

بعض سلف کا قول ہے کہ اپنی خواہش پر غلبہ حاصل کرنے والا اس
سے بھی زیادہ طاقتور ہے جو تنہا کسی ملک کو فتح کرتا ہے۔ صحیح حدیث میں
نبی ﷺ کا فرمان ہے:

”پہلوان وہ نہیں جو کسی کو پچھاڑ دے بلکہ پہلوان وہ ہے جو غصہ

کے وقت اپنے آپ پر قابو پالے۔“

آدمی جب جب اپنی خواہش کی مخالفت کرتا ہے اپنی قوت میں
برابر اضافہ کرتا جاتا ہے۔

اخلاق و مرثوت:

۲۸۔ اپنی خواہش کے خلاف چلنے والا سب سے زیادہ بامروت
انسان ہوتا ہے۔ معاویہ رض فرماتے ہیں: خواہشات کو چھوڑ دینا اور
ہواۓ نفس کی بات نہ ماننا یہی مرثوت ہے۔ خواہشات کے پیچھے چلنا
مرثوت کو یہاں کر دیتا ہے۔ اور اس کی مخالفت، مرثوت کو افاقہ عطا کرتی
اور شفادیتی ہے۔

عقل اور خواہش کی جنگ:

۲۹۔ ہر دن خواہش اور عقل باہم دست و گریباں ہوتے ہیں جو
جیت جاتا ہے نشکست خورده کو بھگا دیتا ہے اور خود حکومت و تصرف کرتا
ہے۔ ابو درداء رض فرماتے ہیں: آدمی جب صحیح کرتا ہے اس کی عقل اور
خواہش اکٹھا ہوتی ہے۔ اگر اس کی عقل خواہش کے تابع ہوئی تو وہ ایک
برا دن ہوتا ہے اور اگر خواہش عقل کے تابع ہوئی تو وہ ایک اچھا دن
محکم دلائل سے مزین متنوع ومنفرد موضوعات پر مشتمل مفت آن لائن مکتبہ

ہوتا ہے۔

غلطی کا امکان:

۳۰۔ اللہ تعالیٰ نے خطا اور اتباع ہوا (غلطی اور خواہش کی پیروی) کو ایک دوسرے کا ساتھی بنایا ہے۔ اسی طرح درستی اور خواہش کی مخالفت کو ایک دوسرے کا ساتھی بنایا ہے جیسا کہ بعض سلف کا قول ہے: جب تمھیں دو باتوں میں شبہ ہو جائے کہ زیادہ سخت کون ہے تو جو تمھاری خواہش کے قریب ہو اس کی مخالفت کرو کیونکہ خواہش کے پیچے چلنے ہی میں غلطی کا زیادہ امکان ہے۔

بیماری اور علاج:

۳۱۔ خواہش بیماری ہے اور اس کا علاج اس کی مخالفت ہے۔ کسی عارف کا قول ہے: اگر تم چاہو تو تم کو تمھارا مرض بتاؤ اور اگر چاہو تو اس کی دو ابھی بتاؤ؟ نفسانی خواہش تمھارا مرض ہے، اس کو چھوڑ دینا اور اس کی مخالفت کرنا اس کی دوا ہے۔

بشر حافی فرماتے ہیں: ساری بلا کمیں نفسانی خواہشات کی بنا پر ہیں اور سارا علاج اس کی مخالفت میں ہے۔

جہاد:

۳۲۔ خواہشات سے جہاد اگر جہادِ کفار سے بڑھ کر نہیں تو اس سے کم تر بھی نہیں ہے۔

ایک شخص نے حسن بصری سے کہا: اے ابوسعید! کون سا جہاد افضل ہے؟ فرمایا: خواہشات نفسانی سے جہاد کرنا۔

شیخ الاسلام امام ابن تیمیہ رحمہ اللہ فرماتے ہیں: نفس اور خواہش سے جہاد، کفار و مخالفین سے جہاد کی بنیاد ہے کیونکہ ان سے اس وقت تک کوئی جہاد نہیں کر سکتا جب تک کہ ان کی طرف نکلنے کے لئے اپنے نفس اور خواہش سے جہاد نہ کرے۔

مرض بڑھتا گیا:

۳۳۔ خواہش بیماری کو بڑھادینے والی چیز ہے اور اس کی مخالفت پر ہیز ہے۔ ایسا شخص جو مرض بڑھانے والی چیز کا استعمال کرے اور پر ہیز سے دور رہے اس کے انجام کے بارے میں خطرہ یہی ہے کہ بیماری اسے دبوچ لے گی۔

محرومی و بے توفیقی:

۳۲۔ خواہشات کی اتباع سے توفیق کے دروازے بند ہو جاتے اور محرومی کے دروازے کھل جاتے ہیں۔ آپ دیکھیں گے کہ ایسے لوگ اپنی زبان سے کہتے رہتے ہیں کہ اگر اللہ توفیق دے تو ایسا اور ایسا کر گذریں مگر خواہشات کی اتباع کر کے انہوں نے اپنے لئے توفیق کے راستے مسدود کر لئے ہیں۔

فضیل بن عیاض کا قول ہے: جس شخص پر شہوت اور خواہش غالب آجائی ہے توفیق اس سے منقطع ہو جاتی ہے۔

کسی عالم کا قول ہے کہ کفر چار چیزوں میں ہے: غصب اور شہوت میں، لائچ اور خوف میں۔ پھر فرمایا کہ دو کو میں نے اپنی آنکھوں سے دیکھا: ایک شخص غصہ میں آیا اور اس نے اپنی ماں کو قتل کر ڈالا، دوسرا شخص بتلائے عشق ہو کر نصرانی ہو گیا۔

فساد عقل و خرد:

۳۵۔ جو آدمی اپنی خواہشات کو ترجیح دیتا ہے اس کی عقل فاسد اور رائے بگڑ جاتی ہے۔ اس لئے کہ اپنی عقل کے معاملے میں اس نے اللہ مکمل دلائل سے مزین متنوع ومنفرد موضوعات پر مشتمل مفت آن لائن مکتبہ

کی خیانت کی تو اللہ نے اس کی عقل کو فاسد کر دیا۔ تمام امور میں اللہ کی سنت یہی ہے کہ جو کوئی اس میں خیانت کرتا ہے اللہ تعالیٰ اسے فاسد کر دیتا اور بگاڑ دیتا ہے۔

قبو آخرت کی تنگی:

۳۶۔ جو اپنی خواہشات کی تکمیل میں اپنے نفس پر کشادگی کرتا ہے تو اس پر قبر اور آخرت میں تنگی ہو گی۔ اس کے برخلاف جو نفس کی مخالفت کر کے اس پر تنگی کرتا ہے اس کی قبر اور آخرت میں اس پر فراخی ہو گی۔ اللہ تعالیٰ نے اپنے اس فرمان میں اسی طرف اشارہ کیا ہے:

﴿وَجَزَّ أَهْمُمِ بِمَا صَبَرُوا جَنَّةً وَحَسِيرًا﴾ الدہر ۱۲

(اور انہیں ان کے صبر کے بدلہ جنت اور ریشمی لباس عطا فرمائے۔)

چونکہ صبر جو کہ خواہشات سے نفس کو روکنے کا نام ہے اس میں کھرد اپن اور تنگی ہے اس لئے بد لے میں نزم و گداز ریشم اور جنت کی وسعت عطا فرمائی۔

ابوسیلمان دارانی رحمہ اللہ اس آیت کی تفسیر میں فرماتے ہیں :

شہوتوں سے صبر کرنے پر یہ بدلہ عطا فرمایا۔

رکاوٹ:

۳۷۔ نفسانی خواہشات قیامت کے دن نجات یافہ بندوں کے ساتھ اٹھ کر دوڑنے سے رکاوٹ بن جائیں گے، جس طرح دنیا میں ان کا ساتھ دینے میں رکاوٹ بنے ہوئے ہیں۔

محمد بن ابی الورد کا قول ہے کہ اللہ تعالیٰ نے ایک دن ایسا بنایا ہے جس کی مصیبت سے خواہشات کے پیچھے چلنے والا نجات نہیں پاسکتا۔ قیامت کے دن جو شخص سب سے دیر سے اٹھے گا وہ شہروں کا ٹنخا ہوا ہوگا۔ عقلیں جب طلب کے میدان میں دوڑتی ہیں تو سب سے زیادہ حصہ کی مستحق وہ ہوتی ہے جس کے پاس سب سے زیادہ صبر ہو۔ عقل معدن ہے اور فکر اس معدن سے خزانے نکالنے کا آله ہے۔

عزائم کی پستی:

۳۸۔ خواہشات کی غلامی عزم کی پستی اور کمزوری کا سبب ہے اور اس کی مخالفت عزم کو مضبوطی اور طاقت عطا کرتی ہے۔ عزم وہ سواری ہے جس کے ذریعہ بندہ اللہ اور آخرت کی طرف سفر کرتا ہے، اگر سواری خراب ہو جائے تو مسافر کی منزل بہت دور ہو جاتی ہے۔

بیکی بن معاذ سے دریافت کیا گیا: عزم کے اعتبار سے صحیح ترین انسان کون ہے؟ فرمایا: وہ جو اپنی خواہشات پر غالب آجائے۔

بدترین سواری:

۳۹۔ خواہش پرست کی مثال اس گھڑ سوار کی سی ہے جس کا گھوڑا نہایت تیز رفتار، بے قابو، سرکش اور بے لگام ہو، دوڑنے کے دوران اپنے سوار کو پٹخ دے یا کسی ہلاکت کے مقام پر پہنچا دے۔

ایک عارف کا کلام ہے: جنت کو پہنچانے والی سب سے تیز رفتار سواری دنیا سے بے رغبتی ہے اور جہنم تک پہنچانے والی سب سے تیز رفتار سواری خواہشات کی محبت ہے۔ خواہشات کا سوار ہلاکتوں کی وادی میں نہایت تیزی کے ساتھ پہنچ جائے گا۔

ایک دوسرے عارف کا کلام ہے کہ سب سے زیادہ صاحب شرف وہ عالم ہے جو اپنے دین کی حفاظت کے لئے دنیا سے بھاگے اور خواہشات کے پیچھے چلنا اس کے لئے دشوار ہو۔

عطافرماتے ہیں: جس کی خواہش اس کی عقل پر اور بے قراری اس کے صبر پر غالب آجائے وہ رسوا ہو جائے گا۔

توحید کی ضد:

۲۰۔ توحید اور نفسانی خواہش کا اتباع ایک دوسرے کی ضد ہیں۔
 نفسانی خواہش ایک بت ہے اور ہر خواہش پرست کے دل میں اس کی خواہش کے مطابق بت موجود ہیں۔ اللہ تعالیٰ نے اپنے رسولوں کو اسی لئے بھیجا کہ وہ بتوں کو توڑیں اور ایک اللہ وحدہ لا شریک کی عبادت کا غلغله بلند کریں۔ اللہ تعالیٰ کا یہ مقصود ہرگز نہیں کہ جسمانی اور ظاہری بتوں کو توڑ دیا جائے اور دلوں کے بتوں کو چھوڑ دیا جائے بلکہ دلوں کا بت ہی سب سے پہلے توڑنا ہے۔

حسن بن علی مطوعی کا قول ہے: ہر انسان کا بت اس کی نفسانی خواہش ہے، جس نے خواہشات کی مخالفت کر کے اس بت کو توڑ دیا وہی جوان کھلانے کا مستحق ہے۔ ابراہیم خلیل اللہ علیہ السلام نے اپنی قوم سے جوبات کہی تھی ذرا اس پر غور کرو، فرمایا:

﴿مَا هَذِهِ التَّمَاثِيلُ الَّتِي أَنْتُمْ لَهَا عَاكِفُونَ﴾ انیاء ۵۲

(یہ مورتیاں کیا ہیں جن کے تم مجاور بنے بیٹھے ہو؟)

ان کی بات ان بتوں پر کس قدر فٹ آتی ہے جنھیں خواہشات کی

شکل میں انسان دل میں بٹھائے ہوتا ہے، ان میں منہمک رہتا اور اللہ کو چھوڑ کر ان کی پرسش کرتا ہے۔ اللہ تعالیٰ کا ارشاد ہے:

﴿أَرَأَيْتَ مَنِ اتَّخَذَ إِلَهًا هَوَاهُ أَفَإِنْتَ تَكُونُ عَلَيْهِ
وَكِيلًا أَمْ تَحْسَبُ أَنَّ أَكْثَرَهُمْ يَسْمَعُونَ أَوْ يَعْقِلُونَ إِنْ
هُمْ إِلَّا كَالْأَنْعَامِ بَلْ هُمْ أَضَلُّ سَبِيلًا﴾ فرقان/۳۲-۳۳

(کیا آپ نے اسے بھی دیکھا جو اپنی خواہش نفس کو اپنا معبد بنائے ہوئے ہے، کیا آپ اس کے ذمہ دار ہو سکتے ہیں؟ کیا آپ اسی خیال میں ہیں کہ ان میں سے اکثر سنتے یا سمجھتے ہیں، وہ تو نزے چوپا یوں جیسے ہیں بلکہ ان سے بھی زیادہ بھکٹے ہوئے)۔

بیماریوں کی جڑ:

۴۱۔ خواہش کی مخالفت سے دل اور بدن کی بیماریاں ختم ہوتی ہیں۔ جہاں تک دل کی بیماریوں کا معاملہ ہے تو وہ ساری کی ساری خواہش پرستی ہی کا نتیجہ ہوتی ہیں اور اگر آپ تحقیق کریں تو معلوم ہو گا کہ بیشتر جسمانی بیماریوں کی وجہ بھی یہی ہوتی ہے کہ کسی چیز کے چھوڑ دینے کے عقلی فیصلہ پر خواہش نفس کو ترجیح دی جاتی ہے۔

عداوتوں کی بنیاد:

۳۲۔ لوگوں کی آپسی عداوت اور شر و حسد کی بنیاد خواہش پرستی ہے۔ جو شخص خواہش پرستی سے دور ہوتا ہے وہ اپنے قلب و جگر اور جسم واعضاء کو راحت پہنچاتا ہے۔ خود بھی آرام میں ہوتا ہے اور دوسروں کو بھی اس سے آرام ہوتا ہے۔

ابو بکر و راق کا قول ہے: جب خواہش غالب آتی ہے دل کو تاریک کر دیتی ہے۔ جب دل تاریک ہوتا ہے سینہ تنگ ہو جاتا ہے۔ جب سینہ تنگ ہو جاتا ہے اخلاق برے ہو جاتے ہیں۔ جب اخلاق برے ہو جاتے ہیں تو مخلوق اسے ناپسند کرنے لگتی ہے اور وہ بھی دوسروں کو ناپسند کرنے لگتا ہے اور جب نوبت اس باہمی بعض وعداوت تک پہنچ جاتی ہے تو اس کے نتیجہ میں انہتائی شر و فساد اور ترک حقوق وغیرہ پیدا ہوتا ہے۔

ایک ہی فاتح:

۳۳۔ اللہ تعالیٰ نے انسان میں دو قوتیں پیدا فرمائی ہیں۔ ایک خواہش اور دوسری عقل۔ ان دونوں میں سے جب ایک قوت نمایاں ہوتی ہے تو دوسری قوت چھپ جاتی ہے۔

ابو علی شفیعی کا قول ہے: جس پر خواہش کا غلبہ ہوتا ہے اس کی عقل
چھپ جاتی ہے۔ بھلا اس کا انعام کیا ہوگا جس کی عقل غائب ہوا اور
بے عقلی ظاہر ہو۔!!

علی بن سہل کا قول ہے: عقل اور خواہش باہم لڑتے ہیں۔ توفیق
عقل کے ساتھ ہوتی ہے اور محرومی خواہش کے ساتھ۔ نفس ان دونوں
کے پیچ ہوتی ہے۔ ان میں سے جس کی فتح ہوتی ہے نفس اسی کے ساتھ
ہو جاتی ہے۔

شیطان کا ہتھیار:

۴۳۔ اللہ تعالیٰ نے دل کو اعضاء کا بادشاہ بنایا ہے اور اپنی محبت
و معرفت اور عبودیت کا معدن قرار دیا ہے اور دو بادشاہوں، دو لشکروں،
دو مددگاروں اور دو ہتھیاروں سے اس کی آزمائش فرمائی ہے۔ حق
و ہدایت اور زہد و تقویٰ ایک بادشاہ ہے، جس کے مددگار ملائکہ ہیں، جس
کا لشکر و ہتھیار صدق و اخلاص اور خواہشات سے دوری ہے۔ باطل
دوسرा بادشاہ ہے، شیاطین اس کے مددگار ہیں، اس کا لشکر و ہتھیار
خواہشات کی اتباع ہے۔ نفس ان دونوں لشکروں کے درمیان کھڑا ہوتا
محکم دلائل سے مزین متنوع و منفرد موضوعات پر مشتمل مفت آن لائن مکتبہ

ہے۔ دل پر باطل کے لشکروں کا حملہ اسی کی جانب اور اسی کی سرحد سے ہوتا ہے۔ نفس دل کو مددوш کر کے اس کے خلاف اس کے دشمنوں سے مل جاتا ہے۔ نفس ہی دل کے دشمنوں کو ہتھیار اور سامان رسد پہنچاتا ہے اور قلعہ کا دروازہ ان کے لئے کھول دیتا ہے چنانچہ دل بے سہارا ہو جاتا ہے اور باطل کی فتح ہو جاتی ہے۔

سب سے بڑا دشمن:

۲۵۔ انسان کا سب سے بڑا دشمن اس کا شیطان اور خود اس کی اپنی خواہش ہے اور اس کا سب سے بڑا دوست اس کی عقل اور اس کا فرشتہ ہے۔ جب انسان اپنے خواہش کی پیروی کرتا ہے اور ہوائے نفس کا اسیر ہو جاتا ہے اور اپنے دشمن کو خوش ہونے کا موقع دیتا ہے تو اس کا دوست اور محبوب اس بات کو ناپسند کرتا ہے۔ یہی وہ چیز ہے جس سے اللہ کے نبی ﷺ پناہ مانگا کرتے تھے۔ آپ فرماتے:

”اللَّهُمَّ إِنِّي أَعُوذُ بِكَ مِنْ جَهَدِ الْبَلَاءِ وَدَرَكِ
الشَّقَاءِ وَسُوءِ الْقَضَاءِ وَشَمَائِتَةِ الْأَعْدَاءِ“

[اے اللہ میں تیری پناہ چاہتا ہوں سخت بلا سے اور بد بختی

آنے سے اور بری قضا سے اور دشمنوں کی خوشی سے۔]

آغاز و انجام:

۳۶۔ ہر انسان کا ایک آغاز اور ایک انجام ہوتا ہے۔ جس کا آغاز خواہشات کی اتباع سے ہوگا اس کا انجام ذلت و تھارت، محرومی اور بلا میں ہوں گی۔ جس قدر وہ اپنی خواہش کے پیچھے چلے گا اسی قدر دلی عذاب میں مبتلا رہے گا۔ کسی بھی بحال شخص پر آپ غور کریں گے تو معلوم ہوگا کہ اس کا آغاز یہ تھا کہ وہ اپنی خواہشات کے پیچھے چلتا رہا اور اپنی عقل پر اسے ترجیح دیتا رہا۔ اس کے برخلاف جس شخص کی ابتداء اپنی خواہشات کی مخالفت اور اپنی سوچ بوجھ کی اطاعت سے ہوگی اس کا انجام عز و شرف، جاہ و اقتدار اور مال و دولت ہوگا۔ لوگوں کے نزدیک بھی اور اللہ تعالیٰ کے نزدیک بھی ہر جگہ اس کا ایک مقام ہوگا۔

ابو علی دقاق کا قول ہے کہ جو اپنی جوانی میں اپنی خواہشات پر قابو رکھتا ہے بڑھاپے میں اللہ تعالیٰ اسے عزت عطا فرماتا ہے۔

مہلب بن ابی صفرۃ سے پوچھا گیا کہ آپ اس مقام پر کس طرح پہنچے؟ فرمایا: ہوش و خرد کی اطاعت کر کے اور خواہشات کی نافرمانی کر کے۔

یہ تو دنیا کا آغاز و انجام ہے۔ آخرت کا بھی یہی معاملہ ہے کہ خواہش کی مخالفت کرنے والوں کے لئے اللہ تعالیٰ نے جنت بنائی ہے اور اس کے پیچے چلنے والوں کے لئے جہنم تیار کر رکھا ہے۔

پاؤں کی بیڑیاں:

۲۷۔ نفسانی خواہشات دل کی غلامی، گلے کا طوق اور پاؤں کی بیڑیاں ہیں۔ خواہش پرست ہر بدر کردار کا غلام ہوتا ہے لیکن خواہش کی مخالفت کرتے ہی اس کی غلامی سے نکل کر آزاد ہو جاتا ہے۔ گلے کا طوق اور پاؤں کی بیڑیاں نکال پھینکتا ہے۔

لپد کے بد لے موتی:

۲۸۔ خواہش کی مخالفت بندہ کو اس مقام پر لاکھڑا کرتی ہے کہ اگر وہ اللہ کے نام کی قسم کھالے تو اللہ تعالیٰ اس کی قسم پوری فرماتا ہے۔ خواہشات کی جتنی لذت سے وہ محروم رہتا ہے اس سے کئی گنازیادہ اللہ تعالیٰ اس کی ضروریات کی تکمیل کرتا ہے۔ اس کی مثال اس شخص جیسی ہوتی ہے جس نے جانور کی لپد سے اعراض کیا تو اس کے بد لہ اسے موتی سے نوازا گیا۔

خواہش پرست اپنی خواہشات سے جتنی لذت نہیں پاتا اس سے کہیں زیادہ دنیاوی اور اخروی مصلحتیں اور زندگی کی خوشگواریاں فوت کر دیتا ہے۔ یوسف علیہ السلام نے جب اپنے آپ کو حرام سے بچایا تو قید سے نکلنے کے بعد ان کا دست وزبان اور نفس و قدم جس قدر آزاد تھا غور کرنے کی چیز ہے۔

عبد الرحمن بن مهدی فرماتے ہیں: میں نے سفیان ثوری رحمہ اللہ کو خواب میں دیکھا۔ میں نے ان سے کہا: اللہ نے آپ کے ساتھ کیا معاملہ فرمایا؟ انھوں نے کہا: جوں ہی مجھے لحد میں رکھا گیا مجھے اللہ تبارک و تعالیٰ کے سامنے کھڑا ہونا پڑا۔ اللہ تعالیٰ نے میرا ہلکا حساب لیا۔ پھر جنت کی طرف لے جانے کا حکم فرمایا۔ ایک دن جب کہ میں جنت کے درختوں اور نہروں کے درمیان گھوم رہا تھا، نہ کوئی آہٹ تھی نہ حرکت، اچانک میں نے ایک شخص کو سنا جو میرا نام لے کر پکار رہا تھا، سفیان بن سعید! تمھیں وہ دن یاد ہے جب تم نے اپنی خواہش کے خلاف اللہ تعالیٰ کے حکم کو ترجیح دی تھی۔ میں نے کہا: ہاں! اللہ کی قسم۔ پھر ہر طرف سے مجھ پر پھول بر سنبھال لے گے۔

مقامِ عزت:

۳۹۔ خواہش کی مخالفت دنیا و آخرت کے شرف کا باعث اور ظاہر و باطن کی عزت کا موجب ہے اور اس کی موافقت دنیا و آخرت کی پستی اور ظاہر و باطن کی ذلت کا باعث ہے۔ جب قیامت کے دن اللہ تعالیٰ تمام انسانوں کو ایک ہم اوز میں پر اکٹھا فرمائے گا تو ایک پکارنے والا پکارے گا: آج محشر والوں کو معلوم ہو جائے گا کہ عزت والا کون ہے؟ متقیٰ کھڑے ہو جائیں۔ چنانچہ وہ سب مقامِ عزت کی طرف چل پڑیں گے۔ خواہشات کی اتباع کرنے والے سروں کو جھکائے ہوئے خواہشات کی گرمی، اس کے پسینے اور اس کی تکلیفوں میں پریشان ہوں گے جب کہ متقیٰ عرش کے سایہ میں ہوں گے۔

عرش الہی کا سایہ:

۵۰۔ اگر آپ ان سات لوگوں کے بارے میں غور کریں جنھیں اللہ تعالیٰ اس دن عرش کا سایہ نصیب فرمائے گا جب اس کے سایہ کے سوا کوئی دوسرا سایہ نہ ہوگا تو آپ کو معلوم ہوگا کہ ان کو عرش کا سایہ خواہشات کی مخالفت کی بنی پر حاصل ہوا ہے۔

ایک حاکم جو مضمبوط اقتدار اور مستحکم سلطنت کا مالک ہو اپنی خواہشات کی مخالفت کئے بغیر عدل نہیں کر سکتا۔

ایک جوان خواہشات کی مخالفت کے بغیر اپنی جوانی کے جذبات پر عبادت الہی کو ترجیح نہیں دے سکتا۔

ایک مسلمان لذت گا ہوں کی طرف جانے پر آمادہ کرنے والی خواہشات کی مخالفت کے بغیر اپنادل مساجد میں معلق نہیں رکھ سکتا۔

ایک صدقہ دہنده اگر اپنی خواہشات پر غالب نہ ہو تو اپنا صدقہ با نئیں ہاتھ سے نہیں چھپا سکتا۔

ایک مرد اپنی خواہشات کی مخالفت کے بغیر کسی خوبصورت اور صاحب منصب عورت کے بلانے پر اللہ عزوجل سے ڈر کرا سے نہیں چھوڑ سکتا۔

ایک مسلمان اپنی خواہشات کی مخالفت کر کے ہی تہائی میں اللہ کو یاد کرتا ہے اور اللہ کے خوف سے اس کی آنکھوں سے آنسو بہہ نکلتے ہیں۔

یہ سب کچھ خواہشات کی مخالفت کی بنا پر ہی ہو سکتا ہے لہذا ایسے لوگوں پر قیامت کے دن کی گرمی، شدت اور پسینہ کا کوئی اثر نہ ہو گا۔ اس

نفسانی خواہشات سے نجات کے ذرائع

کے برعکس خواہش پرست انتہائی گرمی اور پسینہ میں شرابور ہوں گے اور خواہشات کے قید خانہ میں داخل ہونے کا انتظار کر رہے ہوں گے۔
اللَّهُ تَعَالَى سے دعا ہے کہ وہ ہم کو اپنے نفس امارہ کی خواہشات سے اپنی پناہ میں رکھے اور ہماری خواہشات کو اپنی محبت و رضا کے تابع بنادے۔ وہ ہر چیز پر قادر ہے اور وہی دعا میں سنتا ہے۔

والحمد لله رب العالمين وصلى الله على نبينا وسلم